

اسلامی عرفان اور حکمت

<?xml encoding="UTF-8?">

پیشگفتار

انسان اس دنیا میں فضا کے اندر چھوڑے گئے توپوں کے مانند ہیں کہ جو اپنے اندر پرواز کے لئے چھپی ہوئی توانائیوں کو لامتناہی دنیا میں باہر نکالتے ہیں، لیکن زمین کے لذیذ جاذبے اور کشش انہیں طبعی دنیا کی پستیوں میں کھینچتے ہیں اور سقوط والخطاط اور حرکت ان کے اندر پیدا کرتے ہیں، نفسانی خواہشات اور شیطانی چکنی چپڑی باتوں کی چمک دمک، مادی کلچر و تمدن کی سرعت کو بڑھاتے ہیں۔ ان کے درمیان بہت کم افراد اور گروہ ایسے ہیں کہ جنہوں نے اپنے دلوں کی آنکھوں کو معنوی حقائق کے لئے کھول کر نیز اپنے کانوں کی سماعت کے ذریعہ الہی پیغامات سے آشنا ہوئے اور کمر ہمت باندھ کر اپنے کو حیوانی آلودگیوں سے بچا لیا اور نورانی ملکوت کے آفاق کی طرف پرواز کرتے ہیں، اپنے ارتقاء کے راستہ میں صعودی رفتار کا۔ ساری خوبیوں، شان و شوکت، قوت تازگی و شادابی اور کمالات کے بے انتہا منبع اور ایک جملہ میں یہ کہ "اللہ کی جانب" قریب ہونے کے لئے۔ آغاز کرتے ہیں، لیکن جو لوگ زمین پر گرے ہوئے توپوں کی طرح سقوط کرتے ہیں، مادیات کے شکست خوردہ لوگوں کی طرح مشکل میں پھنس جاتے ہیں اور اس کے مشابہ سرعت کے ساتھ، سقوطی وانحطاطی سیر کے برعکس بالا ترین جہان کی طرف مائل ہو جاتے ہیں اور ایسا بھی ہے کہ یہ واقعہ بارہا تکرار ہوتا ہے۔

اس عکس العمل کو اب بھی غربی انحطاط کے کلچر سے شکست خوردہ لوگوں کی جماعت میں بخوبی دیکھا جا سکتا ہے کہ معنوی قدر و قیمت کی بے انتہا پیاس اور شوق کا اپنے اندر احساس کرتے ہیں اور پاک و صاف ماحول و آب زلال کی تلاش میں ادھر ادھر جاتے ہیں، مگر افسوس کہ اکثر اس طرح کے لوگ جادو گروں کے جال میں پھنس جاتے ہیں جو معرفت کی مٹھاس کے بجائے گمراہی و ضلالت کی تلخی ان کے دھن میں ڈالتے ہیں اور گڑھوں سے بھاگنے والوں کو مصیبت و ہلاکت کے کنویں کی طرف راہنمائی کرتے ہیں اور پچھلے دروازہ سے انہیں تباہی و ہلاکت کے دیار میں بھیج دیتے ہیں!

مادی کلچر کے مرکز سے بھاگنا اور معنوی کلچر میں پناہ لینا، صرف شخصی خواہشات میں خلاصہ نہیں ہوتا ہم آج اسلام خواہانہ جنبشوں کی وسعت کو دنیا کے گوشہ و کنار، بلکہ آلودہ ترین، پلید ترین نیز آفت زدہ سر زمینوں میں بھی مشاہدہ کر رہے ہیں، جس نے ان تحریکوں کو سرعت عطا کی ہے وہ ایک عظیم اسلامی انقلاب کی کامیابی ہے کہ جو ایک بلند مرتبہ عارف کی قیادت میں آیا ہے کہ جس نے اسلامی معارف کے انوار کی شعاعوں میں لوگوں کی شگفتہ اور نکھری ہوئی استعدادوں سے استفادہ کرتے ہوئے تمام شیطانی طاقتوں پر غلبہ حاصل کیا اور بڑی سے بڑی رکاوٹوں کے باوجود جو ہر طرف سے ان کی راہ میں کھڑی کی جاتی ہیں، اسی طرح ارتقاء کی راہوں کو طے کر رہا ہے، اگرچہ یہ پہلی بار نہیں ہے کہ ایک ربّانی عارف اور الہی انسان نے لوگوں کی تحریک "انقلاب" کو اپنے ذمہ لیا ہے، لیکن کسی دوسرے نمونہ کی نشان دہی اتنی وسعت، گہرائی، استوار اور پائنداری کے ساتھ آسان نہیں ہے۔ بہر حال یہ حادثہ بھی اپنی بہ نسبت معنوی رجحانات کے وجود کا ایک قوی ترین باعث ہو سکتا ہے اور خاص سے طور اسلامی عرفان کا نقش انسانوں کی زندگی میں ایک

مطلوب و مثبت تحولات ایجاد کر سکتا ہے۔

اسلامی دنیا میں عرفان

دنیاۓ اسلام میں عرصہ دراز سے "عرفان" اور "تصوف" کے نام سے کچھ رجحانات پائے جاتے ہیں اور چوتھی صدی ہجری سے لے کر آٹھویں صدی ہجری تک بہت سے ملکوں میں جیسے ایران اور ترکی میں اپنے عروج کو پہنچے ہیں، اب بھی صوفیوں کے مختلف مذاہب اسلامی دنیا میں پائے جاتے ہیں، اس سے مشابہ رجحان تمام ادیان کے ماننے والوں میں بھی موجود رہے ہیں۔ لہذا اسی ایک مشترک نقطہ کو نظر میں رکھتے ہوئے یہ سوال پیدا ہوتا ہے کہ کیا اسلام میں کوئی چیز اسلامی عرفان کے نام سے پائی جاتی ہے، یا مسلمانوں نے اس کو دوسروں سے لیا ہے اور جو کچھ "اسلامی عرفان" کے نام سے یاد کیا جاتا ہے وہ درحقیقت مسلمانوں کا عرفان ہے نہ کہ اسلامی عرفان؟ اور اس صورت میں کہ اسلام "عرفان" کے نام سے کوئی چیز لایا ہو تو کیا یہ وہی چیز ہے کہ جو آج مسلمانوں کے درمیان موجود ہے یا اس تحریف و تبدل بھی واقع ہوا ہے؟

اس سوال کے جواب میں بعض لوگوں نے اسلام میں عرفان کے وجود کا بالکل انکار کر دیا ہے اور اس کو ایک بدعت آمیز اور باطل چیز شمار کیا ہے۔ بعض دوسرے لوگوں نے اسے اسلام سے خارج، مگر اس کے سازگار و موافق جانا ہے۔ اس سلسلہ میں بعض افراد نے کہا ہے کہ تصوف ایک پسندیدہ بدعت ہے، جیسے عیسائیوں میں رہبانیت، جیسا کہ اس کے بارے میں قرآن کا فرمان ہے: (و رہبانیۃً ابتدعوها ما کتبناھا علیہم الا ابتغاء رضوان اللہ) (حدید ۲۷) "اور جس رہبانیت کو ان لوگوں نے خود سے ایجاد کر لیا تھا اس کا ہم نے انہیں پابند نہیں بنایا تھا مگر یہ کہ رضاء الہی کو کسب کرنے کے لئے انجام دیں"

آخر کار ایک گروہ نے عرفان کو اسلام کا ایک جزء، بلکہ اس کے مغز و روح کا مرتبہ دے دیا ہے کہ جس کو تمام اسلامی احکام کی طرح، قرآن کریم اور سنت نبوی سے حاصل کیا گیا ہے، نہ یہ کہ تمام مکاتب فکر و مسالک سے اقتباس کیا گیا ہو اور اسلامی عرفان اور سارے عرفانوں کے درمیان شباهت کا ہونا اس بات کی دلیل نہیں ہے کہ ان سے حاصل کیا گیا ہے، جس طرح سے شریعت اسلام کا دوسری تمام آسمانی شریعتوں کے مشابہ ہونے کے معنی یہ نہیں ہیں کہ اسلامی شریعت کو ان سے اقتباس کیا گیا ہے۔

آخری نظریہ ممدوح اور بڑا پسندیدہ ہے اور ہم اس پر اضافہ کرتے ہیں کہ اسلامی عرفان کا اصیل ہونا اس معنی میں نہیں ہے کہ جو کچھ عالم اسلام میں "عرفان" اور "تصوف" کے نام سے جانا جاتا ہے اس کو صحیح مانیں، جس طرح ہر وہ عقیدہ یا سلوک و رفتار جو اسلام سے منسوب جماعتوں میں موجود ہے اس عقیدہ یا رفتار کو اسلامی نہیں شمار کر سکتے، ورنہ اسلام کو متضاد و متناقض عقیدوں اور اہمیتوں کا مجموعہ ماننا پڑے گا یا ہم متضاد و متعارض اسلام رکھتے ہوں۔ بہر حال ہم اسلامی عرفان کے اصیل ہونے کے اعتراف کے باوجود وہ عرفان جس کا اعلیٰ مرتبہ پیغمبر اکرم (ص) اور ان کے سچے جانشینوں کو حاصل تھا۔ مسلمان عرفاء اور صوفیوں کے درمیان بیگانہ عناصر کے وجود کا انکار بھی نہیں کرتے اور بہت سے آراء و نظریات اور صوفیوں کے مختلف گروہوں کے سیر و سلوک کو قابل تنقید جانتے ہیں۔

عرفان، تصوف، حکمت اور فلسفہ کا مفہوم

اسلامی عرفان کی اصلیت کے بیان سے پہلے مناسب ہے کہ عرفان اور تصوف کے کلمات کی وضاحت کرتا چلوں تا کہ بعض غلط فہمیوں اور خلط مبحث سے رکاوٹ کی جا سکے۔

لفظ "عرفان"، "معرفت" کے مثل و مانند کلموں کی طرح لغت میں شناخت و پہچانے کی معنی میں ہے، مگر اصطلاح میں خاص شناخت سے مخصوص ہے کہ جو حس و تجربہ کے طریقہ سے یا عقل و نقل کے ذریعہ حاصل نہیں ہوتا ہے، بلکہ اندرونی شہود اور باطنی ادراک کے ذریعہ حاصل ہوتا ہے۔ ان شہود کو ایسے خبری جملوں میں عمومیت دی گئی ہے کہ جو مشاہدات و مکاشفات کی حکایت کرتے ہیں۔ اس دلیل کے تحت کہ ایسے کشف و شہود کے حصول کو معمول کے مطابق ایک طرح کی خاص تمرینوں اور ریاضتوں پر موقوف جانتے ہیں، عملی طریقوں یا سیر و سلوک کے آئین کو بھی "عرفان" کا نام دیا گیا ہے اور انہیں "عملی" کی قید کے ذریعہ معین کیا گیا ہے جس طرح شہود کے بارے میں حکایت کرنے والی خبری جملوں کو "عرفان نظری" کا نام دیا گیا ہے اور بعض لوگوں نے فلسفۂ اشراق کی طرح ایک قسم کے عقلی استدلال سے جوڑ دیا ہے۔

لفظ "تصوف" ظاہر ترین احتمالات کی بنا پر لفظ "صوف" سے لیا گیا ہے اور پشمنہ پوشی کو سخت ترین زندگی بسر کرنے کے نمونہ کے عنوان سے اور تن پروری و لذت پرستی سے دوری کے معنی میں جانتے ہیں نیز "عرفان" عملی " سے کافی حد تک مناسبت رکھتا ہے جس طرح لفظ "عرفان" "عرفان نظری" سے بہت زیادہ مناسبت رکھتا ہے۔ اس ترتیب کے مطابق عرفان کی طبیعت میں کم از کم تین عنصر کی شناخت کرائی جا سکتی ہے:

اول: کچھ خاص دستور العمل ہیں کہ جو سفارش کرنے والوں کے دعویٰ کے مطابق؛ انسان کو شہودی و باطنی معرفت اور علم حضوری کے ذریعہ آگاہانہ طور پر خدائے متعال، اسمائے حسنی، صفات علیا اور ان کے مظاہر تک پہنچاتے ہیں۔

دوم: خاص روحی و نفسانی ملکات و حالات ہیں کہ جس کے نتیجہ میں سالک راہ کے لئے کچھ مشاہدات و مکاشفات حاصل ہوتے ہیں۔

سوم: کچھ بیانات اور گزارشیں ہیں کہ جو حضوری و شہودی نتائج کی حکایت کرتے ہیں یہاں تک کہ ان لوگوں کے لئے جنہوں نے شخصی طور پر عملی عرفان کے راستے کو طے نہیں کیا ہے ان کے لئے بھی کم و بیش جاننے کے قابل ہیں گرچہ ان کی حقیقت اور کنہ کو جاننا سچے عارفوں سے مخصوص ہے۔

ان توضیحات سے واضح ہو گیا کہ حقیقی عارف وہ شخص ہے جو ایک عملی پروگرام کو انجام دے کر خدائے متعال، اس کے صفات و افعال کی نسبت شہودی و حضوری معرفت تک پہنچ گیا ہو اور نظری عرفان در حقیقت، اس چیز کی شرح و تفسیر ہے کہ جس میں بہت سے نقائص و کمیاں بھی پائی جاتی ہوں، اور ایک طرح کی چشم پوشی و اصطلاح میں وسعت دے کر، تمام سیر و سلوک کو حقیقت کو پانے اور کامیابی تک پہنچنے کے لئے انجام دی جاتی ہے اور ان سے وجود میں آنے والے روحی و شہودی حالات کو عرفان کا نام دیا جا سکتا ہے، اس طرح کہ ہندی، بودھائی اور افریقہ کے بعض قبائل اور باشندوں میں جانے والے عرفان کو بھی شامل ہو، لفظ "دین" بھی اسی وسعت اور چشم پوشی کی بنا پر بڈھسٹ، توتہ پرستی (قدیم زمانے میں بعض اقوام و قبائل میں مرسول تھا کہ بعض درختوں اور حیوانوں کا خاص احترام کرتے اور ان کو اپنے قبیلہ و قوم کا حافظ و نگہبان جانتے تھے) اور ان جیسوں پر اطلاق ہوتا ہے۔

یہاں پر مناسب ہے کہ حکمت و فلسفہ کے سلسلہ میں بھی ایک اشارہ کرتا چلوں! "حکمت" کہ جو ایک اصیل عربی لفظ ہے اور محکم و متفق معرفت کے معنی میں استعمال ہوتا ہے اکثر عملی معارف کے موقع پر استعمال ہوتا ہے۔ قرآن کریم میں بھی یہ لفظ انہیں مورد میں استعمال ہوا ہے: (اسراء آیت ۳۹)۔ لیکن رائج اصطلاح میں، الہی فلسفہ کے معنی میں اور عملی فلسفہ و علم اخلاق کے معنی میں بھی استعمال ہوتا ہے۔ علم اخلاق میں خاص اصطلاح کے مطابق، ملکہ نفسانی کے معنی میں کہ جو عقل کو عمل میں لانے سے ارتباط

رکھتا ہے زیرکی و دانائی اور کند ذہنی کے درمیان حد وسط کے عنوان سے استعمال ہوتا ہے۔ بہر حال الحادی اور شکاکیت کے فلسفہ کے مورد میں استعمال نہیں ہوتا، لفظ "فلسفہ" کے بر خلاف کہ جو اصل میں یونانی زبان سے لیا گیا ہے اور ہر طرح کی فکری و عقلی تلاش کے معنی میں، ہستی کے کلی مسائل کے فہم کے لئے استعمال ہوتا ہے، چاہے یقینی و ثابت معرفت کے انکار کا باعث بنے اور حتیٰ کہ وجود خارجی کے انکار کا باعث ہو۔

اسلامی عرفان کی اصالت جو شخص قرآن کریم کی آیتوں، پیغمبر اکرم (ص) اور اہل بیت (ع) کے کلام میں دقت کے ساتھ غور و فکر سے کام لے گا تو بے شک وہ، بہت بلند و عمیق مطالب، عرفان نظری کے دائرے میں اور بے شمار آداب دستور العمل، عرفان اور سیر و سلوک کے متعلق پائے گا۔ نمونہ کے طور پر توحید ذات، صفات اور افعال سے متعلق آیتوں کو سورہ توحید، سورہ حدید کی ابتدائی آیات، سورہ حشر کی آخری آیات اور اسی طرح ان آیتوں کو جو تمام عالم ہستی کو الہی حضور اور تمام موجودات پر اس کا احاطہ، تمام مخلوقات کا خدا کے لئے تسبیحات اور تکوینی سجدہ کرنے پر دلالت کرتی ہیں، ان کی طرف اشارہ کیا جا سکتا ہے۔

اسی طرح وہ آیتیں جو آداب اور مخصوص سنن کے بارے میں موجود ہیں ان کو اسلامی سیر سلوک کے آئین کا نام دیا جا سکتا ہے، جیسے وہ آیتیں جن میں تفکر، تأمل، ذکر، دائمی توجہ، سحر خیزی، شب زندہ داری، راتوں میں سجدہ، طولانی تسبیحیں، خضوع و تواضع، گریہ کرنے، قرآنی آیتوں کو پڑھنے یا سننے پر سجدہ ریز ہونے، عبادات میں خلوص، خدا سے عشق و محبت کی بنا پر نیک کاموں کو انجام دینا، قرب و منزلت اور رضائے الہی تک پہنچنے کے اسباب وغیرہ کا تذکرہ ہے، نیز وہ آیتیں جن میں پروردگار کے حضور میں تسلیم و رضا اور توکل کا تذکرہ ہے۔ اور جو کچھ پیغمبر اکرم (ص) اور ائمہ اطہار (ع) کے بیانات اور ان کی دعائوں و مناجاتوں میں، ان مطالب سے متعلق باتیں موجود ہیں انہیں شمار نہیں کیا جاسکتا۔

ان آیات بیانات اور پیغمبر اکرم (ص) و اہل بیت طاہرین (ع) کے فصیح و بلیغ بیانات کے ہوتے ہوئے ایک گروہ نے تفریط اور دوسرے نے افراط کا راستہ اختیار کر لیا ہے: پہلے گروہ نے تنگ نظری و ظاہر بینی کی بنا پر ان بیانات اور آیات کو متروک و سادہ معانی میں استعمال کیا ہے یہاں تک کہ خداوند علام کے لئے متغیر حالات اور جسمانی اعتبار سے اوپر نیچے چڑھنے اترنے کے قائل ہو گئے ہیں اور مذکورہ مطالب سے متعلق آیتوں و روایتوں کو ان کے بلند و بالا مطالب سے گرا دیا ہے، یہ وہ لوگ ہیں جو کلی طور پر اسلام میں "عرفان" نامی چیز کے وجود کے منکر ہو گئے ہیں، دوسرے گروہ نے مختلف معاشرتی اسباب سے متاثر ہو کر بیگانہ عناصر کو غیروں سے حاصل کرتے ہوئے اسے قبول کر لیا ہے اور اس کے نتیجہ میں ایسے امور کے معتقد ہو گئے ہیں کہ انہیں دینی متون اور کتاب و سنت سے حاصل شدہ مضامین میں نہیں شمار کیا جا سکتا ہے، بلکہ شاید ان میں سے بعض صریح نصوص کے مخالف اور غیر قابل تاویل بھی ہوں، اسی طرح ایک طرف مقام عمل میں آداب و رسوم کو اپنی طرف سے وضع کر لیا ہے یا غیر اسلامی فرقوں سے ادھار لے لیا ہے اور دوسری طرف عارف کامل سے شرعی واجبات اور دینی وظائف کے سقوط کے قائل ہو گئے ہیں۔

البتہ وہ لوگ جو تمام عرفاء اور صوفیوں کے بارے میں بے حد حسن ظن کے قائل ہوئے ہیں انہوں نے ان سارے مطالب کے لئے تاویلوں اور توجیہوں کو ذکر کیا ہے، لیکن انصاف تو یہ ہے کہ ان میں بعض کلام قابل قبول توجیہ نہیں رکھتے اور ایسے افراد کی عرفانی و عملی شخصیتوں کی عظمت ہمیں اس طرح متاثر نہ کر دے کہ ہم ان کی ساری گفتگو اور نوشتوں کو آنکھ اور کان بند کر کے قبول کر لیں اور اس کی تائید کریں اور ان کے آثار کے بارے میں دوسروں سے ہر طرح کی تنقید و تحقیق کا حق سلب کر لیں، ہاں یہ واضح ہے کہ تنقید کے حق

کو قبول کرنے کے معنی، نا پختہ و نا سنجیدہ قضاوت، متعصبانہ و غیر منصفانہ اظہارات اور مثبت و اہم نقطوں کو نظر انداز کرنے کے معنی میں نہیں ہے، بھر حال ہم کو حق و حقیقت کی جستجو میں رہنا چاہتے اور عدل و انصاف کی راہ پر چلنا چاہئے، اور خوش بینی یا بدبینی میں افراط اور تفریط سے پرہیز کرنا چاہئے اور خداوند عالم سے حق کی معرفت اور حق کی راہ میں پائیداری کی خاطر مدد مانگنی چاہئے۔

واضح سی بات ہے کہ عرفان، تصوف، حکمت، فلسفہ اور ان میں ایک دوسرے سے رابطہ نیز اسلام کا ان میں سے ہر ایک سے رابطہ کی تحقیق کوئی ایسا کام نہیں ہے کہ جسے ایک مقالہ میں پیش کیا جاسکے۔ اس لئے اختصار کی رعایت کرتے ہوئے مورد نظر اہم نکتوں کو بیان کرتے ہیں اور وسیع و کامل تحقیق کو کسی دوسرے موقع کے حوالہ کرتے ہیں۔

عرفان اور عقل کا رابطہ

ایک بنیادی مسائل میں سے کہ جو عرفان کے طرفداروں اور مخالفوں کے اختلاف کا مورد رہا ہے، وہ یہ ہے کہ عرفان سے حاصل شدہ چیزوں کے بارے میں کہ بر فرض جو درونی کشف و شہود کے ذریعہ حاصل ہوتی ہیں۔ کیا عقل کوئی قضاوت کر سکتی ہے مثال کے طور پر ان میں سے بعض کی نفی کر سکتی ہے یا نہیں؟ ان سوالوں کے جواب، اس اعتبار سے اہمیت رکھتے ہیں کہ بہت سے عرفاء ایسے مطالب کا اظہار کرتے ہیں کہ جو عقلی اعتبار سے قابل بیان نہیں ہیں اور وہ دعویٰ کرتے ہیں کہ ان چیزوں کو انہوں نے باطنی طریقہ سے حاصل کیا ہے، عقل انہیں درک نہیں کر سکتی ہے اور عقل فطری طور پر ان کے نفی و انکار کا حق بھی نہیں رکھتی ہے۔

اہم ترین موضوع کہ جو ایسی گفتگو میں معرکۃ الآراء رہا ہے وہ (وحدت وجود "کا مسئلہ ہے جو مختلف طریقہ سے بیان ہوا ہے: ان میں سے ایک یہ کہ بنیادی طور پر خدائے متعال کے علاوہ کسی چیز کا وجود نہ ہے اور نہ ہوگا، اور جن چیزوں کو موجودات کا نام دیا جاتا ہے وہ توہّمات و خیالات سے زیادہ کچھ نہیں ہیں۔ دوسرے لفظوں میں یوں کہا جاسکتا ہے کہ کوئی چیز ذات خدا سے خارج یا علم الہی کے حدود سے خارج وجود نہیں رکھتی ہے، اور اس طریقہ سے، ایک قسم کی کثرت، وحدت کے اندر مانی جاتی ہے۔ اس دعویٰ کی دوسری صورت جو زیادہ شائع ہے وہ یہ ہے کہ سالکِ راہ اپنی انتہائی سیر میں منزل فنا تک پہنچ جاتا ہے اور اس کے نام کے علاوہ کچھ باقی نہیں رہ جاتا، آخر کار، اس مدّعی کی معتدل ترین صورت یہ ہے کہ سالک ایسے مقام پر پہنچ جاتا ہے کہ خدا کے علاوہ کسی چیز کو نہیں دیکھتا ہے اور ساری چیزیں اس کے اندر محو ہو جاتی ہیں۔ دقیق ترین تعبیر کے مطابق، تمام چیزوں کو خدائے متعال کے اندر محو مشاہدہ کرتا ہے؛ جیسے ضعیف نور کا خورشید کے نور کے اندر محو ہانا۔ ایسے مقامات پر مخالفین معمول کے مطابق عقلی دلیلوں سے استفادہ کرتے ہیں، جب کہ مدّعی لوگ اس کے بارے میں آخری بات جو کہتے ہیں وہ یہ ہے کہ اس طرح کے مطالب عقل کی حدود سے بالاتر ہیں اور اس طریقہ سے، اپنے مدّعا کو عقلی طور پر سمجھانے اور واضح کرنے سے بچا لیتے ہیں۔

ان حالات و واقعات کو دیکھتے ہوئے یہ بنیادی سوال پیدا ہوتا ہے کہ کیا ایسے حقائق موجود ہیں عقل جن کے درک کرنے اور نفی یا اثبات کرنے کی توانائی نہ رکھتی ہو؟ جو چیز یہاں پر اختصار سے کہی جا سکتی ہے وہ یہ ہے کہ اگرچہ عقل کا سرو کار ہمیشہ مفہیم سے رہا ہے اور عقل کا کام عینی وجود کی حقیقی معرفت اور کسی بھی خارجی مصداق کی کنہ کو پانا نہیں ہے۔۔ چہ جائیکہ خدائے متعال کے وجود کی حقیقت۔۔ لیکن عقل

کے ایجابی یا سلبی احکام اس صورت میں جب کہ بدیہی یا بدیہیات پر منتهی ہو، وہ قابل نقض نہیں ہیں اور مصادیق خارجی پر مفہیم کے طریقہ سے منطبق ہوتے ہیں، عقل کے ایسے احکام کو غلط فرض کرنے کا لازمہ تناقض ہے دوسرے الفاظ میں: گرچہ عقل کا کام کلی طور پر وجود کی شناخت نہیں ہے، لیکن مذکورہ شرط کے ساتھ فی الجملہ معرفت میں شک و تردید کو روا نہیں رکھا جا سکتا۔

ہاں، وحدت وجود کے خاص مسئلہ میں کہنا چاہئے کہ: خدائے متعال کے غیر سے وجود کی نفی اور کثرت کی بطور مطلق نفی کا لازمہ نہ صرف احکام عقل کے اعتبار کی نفی ہے بلکہ علوم حضوری کہ جو نفس، افعال و انفعالات سے متعلق ہیں ان کے اعتبار کی بھی نفی ہے۔ ایسی صورت میں، کس طرح کشف و شہود کے لئے کسی اعتبار کے قائل ہوا جاسکتا ہے، جب کہ اس کے اعتبار کی اعلیٰ ترین سند اس کا حضوری ہونا ہی ہے۔ پس وحدت وجود ایسی تفسیر کے ساتھ کسی بھی طرح قابل قبول نہیں ہے، لیکن اس کے لئے قابل قبول تفسیر کو نظر میں رکھا جا سکتا ہے کہ جو حکمت متعالیہ میں بیان کی گئی ہے، جس کا خلاصہ یہ ہے کہ مخلوقات کا وجود خدائے متعال کی بہ نسبت ربطی و تعلق ہے، اور دقیق تعبیر کے مطابق کہا جا سکتا ہے کہ ان کا وجود عین ربط و تعلق ہے اور وہ خود کوئی استقلال نہیں رکھتے ہیں اور جس چیز کو عارف پاتا ہے وہ یہی تمام موجودات سے استقلال کی نفی ہے کہ اس کو حقیقی وجود کی نفی کا نام دیا جاتا ہے۔

یہاں پر سوال کو دوسرے انداز میں بیان کیا جا سکتا ہے وہ یہ کہ: کیا حکم عقل کو ضمیر و وجدان اور کشف و شہود پر مقدم جانا جا سکتا ہے؟ دوسرے الفاظ میں، کیا حکم عقل کی بنیاد پر کہ جو ایک قسم کا حصولی علم ہے، علم حضوری کے اعتبار کا انکار کیا جا سکتا ہے۔

جواب میں کہنا چاہئے: خالص علم حضوری در حقیقت، خود واقعیت کو پانا ہے اس لئے قابل تخطیہ نہیں ہے، لیکن عام طور سے حضوری علم، ذہنی تفسیر کے ہمراہ ہوتا ہے، اس طرح سے کہ ان میں سے ایک دوسرے کی تفکیک و علیحدگی بہت زیادہ وقت کی محتاج ہے اور یہ ذہنی تفسیریں جو علوم حصولی کی قسموں میں داخل ہیں قابل خطا ہیں اور جو کچھ عقلی دلائل سے رد ہو جاتا ہے وہ یہی مشاہدات اور علوم حضوری کی ذہنی تفسیریں ہیں نہ کہ وہ چیزیں بطور دقیق علم حضوری کے مورد میں واقع ہوئی ہیں، وحدت وجود کے بارے میں بھی جو چیز دقیق طور پر مورد شہود میں واقع ہوتی ہے وہ خدائے متعال سے استقلالی وجود کا مخصوص ہونا ہے کہ جس کو مسامحہ کے طور پر وجود حقیقی سے تعبیر کیا جاتا ہے اور اس کی بنیاد پر حقیقی وجود سارے موجودات سے نفی ہو جاتا ہے۔

لائق ذکر ہے کہ بزرگ اسلامی عرفاء نے تصریح کی ہے کہ بعض مکاشفات، شیطانی و نا معتبر اور بعض شواہد کے ذریعہ وہ مکاشکات پرکھنے و تشخیص کے قابل ہیں، و بالآخر ان کو یقینی عقلی دلیلوں اور کتاب و سنت کے ذریعہ بھی پہچانا جاسکتا ہے۔ واضح رہے کہ مکاشفات و مشاہدات کے اقسام اور علوم حضوری کے انواع، نیز ذہن میں ان کے منعکس ہونے کی کیفیت، ان کی بعض ذہنی تفسیروں کے غلط وجہیں اور صحیح کی غیر صحیح سے شناخت اس مقالہ کی وسعت و حدود میں نہیں ہے۔

عرفان اور شریعت

ایک دوسرا اہم مسئلہ جو مناسب ہے کہ اس مقالہ کے آخر میں مورد توجہ قرار پائے وہ عملی عرفان کا شرعی احکام سے رابطہ یا طریقت کا شریعت سے رابطہ ہے ایک گروہ نے تصور کیا ہے کہ عملی عرفان کشف حقائق کا ایک مستقل راستہ ہے جو احکام شرعی کی رعایت کے بغیر مورد استفادہ قرار پاسکتا ہے اور اسلام نے بھی اس

کی (بدعت مرضی) کے نام سے تائید کی ہے یا حد اقل اس سے منع نہیں کیا ہے، اس سلسلہ میں بعض لوگ اس قدر آگے بڑھ گئے ہیں کہ بنیادی طور پر عرفانی مقامات تک پہنچنے کے لئے کسی دین و مذہب کے پابند ہونے کی ضرورت نہیں جانتے ہیں، بعض دوسرے لوگ، ادیان میں سے کسی ایک کے پابند ہونے اور بہترین تعبیر میں، ادیان الہی میں سے کسی ایک سے وابستہ ہونے کو کافی جانتے ہیں۔

مگر اسلامی نظریہ کے مطابق، عرفانی سیر و سلوک، شریعت کے مقابل میں کوئی مستقل راستہ نہیں ہے، بلکہ اس کا دقیق و لطیف ترین حصہ ہے اور اگر ہم اصطلاح "شریعت" کو احکام ظاہری سے اختصاص دیں تو چاہئے کہ ہم کہیں: شریعت ہی میں طریقت یا شریعت کے باطن میں طریقت موجود ہے اور فقط احکام شریعت کی رعایت کے ذریعہ قابل تحقق و وجود ہے۔ نمونہ کے طور پر، شریعت، نماز کے احکام ظاہری کو معین کرتی ہے، جب کہ طریقت حواس کے متمرکز ہونے اور اس میں حضورِ قلب، عبادات کے کمال کی شرائطوں کی ذمہ دار ہے۔ شریعت، عذاب الہی سے محفوظ رہنے کے لئے عبادات کو انجام دینے اور بہشتی نعمتوں تک پہنچنے پر تاکید کرتی ہے، مگر عرفان نیت کو ان چیزوں سے خالص کرنے کی تاکید کرتا ہے جو خدا کے علاوہ ہے؛ وہی چیز کہ جس کو اہل بیت (ع) کی روایات کی زبان میں (احرار کی عبادت) کا نام دیا گیا ہے، اسی طرح شریعت شرک جلی وہی بتوں کی پرستش اور اس کے مانند چیزوں کی عبادت ہے، لیکن طریقت میں، شرک خفی و اخفی بیان ہوتا ہے اور ہر طرح امید غیر خدا سے رکھتا، اس کے غیر سے ڈرنا، غیر اللہ سے مدد چاہنا اور اس کے غیر سے عشق و محبت کرنا۔ اس صورت میں کہ جب یہ سب اصالت و استقلال کا پہلو رکھتے ہوں اور اللہ کے امر کی اطاعت کی بنیاد پر نہ ہوں۔ ایک قسم کا شرک شمار ہوتا ہے۔

اس بنا پر، بدعتوں کے انواع و اقسام اور ساختگی آئین و مذاہب نہ صرف یہ کہ مطلوب نہیں ہیں بلکہ حقیقی عرفان تک پہنچنے میں مانع بھی ہیں، چہ جائیکہ ان امور سے استفادہ کیا جائے کہ جو صریحی اور یقینی طور پر مورد نہی و تحریم واقع ہوئے ہیں، گرچہ ممکن ہے کہ بعض کام وقتی طور پر عرفانی حالات پیدا کریں مگر اس کا انجام اچھا نہیں ہے اور ممکن ہے کہ انتہائی سقوط و انحطاط کے لئے شیطانی جال ہو اور ان کے مکر و فریب میں نہیں آنا چاہئے، خلاصہ کلام یہ کہ حق کا راستہ وہی ہے کہ جس کو خدائے متعال نے بیان فرمایا ہے: فماذا بعد الحق الا الضلال (یونس، ۳۲) "اور حق کے بعد ضلالت کے سوا کچھ نہیں ہے"